



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 12-12-2024

സമയം 06.45 AM

പ്രധാന വാർത്തകൾ

- UAE വിദേശകാര്യ മന്ത്രി ഷെയ്ഖ് അബ്ദുല്ല ബിൻ സായിദ് അൽ നഹിയാൻ, പ്രധാനമന്ത്രി നരേന്ദ്ര മോദിയുമായി ഇന്ന് കൂടിക്കാഴ്ച നടത്തും.
- 29-ാമത് കേരള രാജ്യാന്തര ചലച്ചിത്ര മേളയ്ക്ക് നാളെ തിരുവനന്തപുരത്ത് തിരി തെളിയും.
- സംസ്ഥാന ഊർജ്ജ സംരക്ഷണ അവാർഡുകൾ പ്രഖ്യാപിച്ചു.
- കണ്ണൂർ, മലപ്പുറം ജില്ലകളിൽ മുണ്ടിനീർ റിപ്പോർട്ട് ചെയ്യുന്ന സാഹചര്യത്തിൽ ജാഗ്രത പാലിക്കാൻ നിർദ്ദേശം.
- ലോക ചെസ് ചാമ്പ്യനെ ഇന്നറിയാം. ഇന്ത്യയുടെ ഡി ഗുകേഷും ചൈനയുടെ ഡിങ് ലിറനും 14-ാം റൗണ്ടിൽ ഇന്ന് ഏറ്റുമുട്ടും.

വാർത്തകൾ വിശദമായി

UAE വിദേശകാര്യ മന്ത്രി ഷെയ്ഖ് അബ്ദുല്ല ബിൻ സായിദ് അൽ നഹിയാൻ, പ്രധാനമന്ത്രി നരേന്ദ്ര മോദിയുമായി ഉച്ചകഴിഞ്ഞ് കൂടിക്കാഴ്ച നടത്തും. വിദേശകാര്യമന്ത്രി എസ് ജയശങ്കരെയും അദ്ദേഹം കാണും.

നാലാമത് തന്ത്രപ്രധാന ചർച്ചകളിലും , പതിനഞ്ചാമത് ഇന്ത്യ-യു.എ.ഇ ജോയിന്റ് കമ്മീഷൻ യോഗത്തിലും പങ്കെടുക്കാനാണ് യു.എ.ഇ ഉപപ്രധാനമന്ത്രിയും വിദേശകാര്യമന്ത്രിയുമായ ഷെയ്ഖ് അബ്ദുല്ല ബിൻ സായിദ് അൽ നഹിയാൻ ഡൽഹിയിലെത്തിയത്.

ഇന്ത്യയും യുഎഇയും തമ്മിലെ ബഹുമുഖവും സമഗ്രവും തന്ത്രപരവുമായ പങ്കാളിത്തത്തെ സന്ദർശനം കൂടുതൽ ശക്തിപ്പെടുത്തുമെന്ന് വിദേശകാര്യ മന്ത്രാലയ വക്താവ് രൺധീർ ജയ്സ്പാൾ സാമൂഹിക മാധ്യമ പോസ്റ്റിൽ പറഞ്ഞു.



കേന്ദ്ര സാമൂഹ്യനീതി ശാക്തീകരണ മന്ത്രാലയത്തിന് കീഴിലെ ഭിന്നശേഷിക്കാരുടെ ശാക്തീകരണ വകുപ്പിന്റെ നേതൃത്വത്തിൽ 22-ാമത് 'ദിവ്യ കലാ മേള' ഇന്ന് ന്യൂഡൽഹിയിൽ തുടങ്ങും. ഇന്ത്യാ ഗേറ്റിൽ നടക്കുന്ന കലാമേളയിൽ ദിവ്യാംഗ കരകൗശല വിദഗ്ധരും, സംരംഭകരും, കലാകാരന്മാരും പങ്കെടുക്കും. നൂറിലധികം ദിവ്യാംഗ സംരംഭകരും കരകൗശല വിദഗ്ധരും അവരുടെ ഉൽപ്പന്നങ്ങളും നൈപുണ്യവും മേളയിൽ പ്രദർശിപ്പിക്കും.

മേള ഈ മാസം 22 ന് സമാപിക്കും.



29-ാമത് കേരള രാജ്യാന്തര ചലച്ചിത്ര മേളയ്ക്ക് നാളെ തിരുവനന്തപുരത്ത് തുടക്കമാകും. വൈകിട്ട് ആറിന് നിശാഗന്ധി ഓഡിറ്റോറിയത്തിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. ഇന്ത്യൻ ചലച്ചിത്ര രംഗത്തെ അതുല്യ പ്രതിഭ ഷബാന ആസ്മിയെ ഉദ്ഘാടന ചടങ്ങിൽ മുഖ്യമന്ത്രി ആദരിക്കും. അഭിനയരംഗത്ത് 50 വർഷം തികയ്ക്കുന്ന വേളയിലാണ് ഷബാന ആസ്മിക്ക് IFFK യുടെ ആദരം.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

....(വോയ്സ്).....

ഹോങ്കോങ്ങ് സംവിധായിക ആൻ ഹുയിക്ക് മുഖ്യമന്ത്രി ലൈഫ്ടൈം അച്ചീവ്മെന്റ് പുരസ്കാരം ഉദ്ഘാടന ചടങ്ങിൽ സമ്മാനിക്കും. 10 ലക്ഷം രൂപയും ശിൽപ്പവുമടങ്ങുന്നതാണ് അവാർഡ്. 'ഐ ആം സ്റ്റിൽ ഹിയർ' ആണ് ഉദ്ഘാടന ചിത്രം. പോർച്ചുഗീസ് ഭാഷയിൽ വിഖ്യാത ബ്രസീലിയൻ സംവിധായകൻ വാൾട്ടർ സാലസ് സംവിധാനം ചെയ്ത ഈ ചിത്രം ബ്രസീൽ, ഫ്രാൻസ് എന്നീ രാജ്യങ്ങളുടെ സംയുക്ത സംരംഭമാണ്.

ഈ മാസം 20 വരെ 15 തിയേറ്ററുകളിലായി നടക്കുന്ന മേളയിൽ 68 രാജ്യങ്ങളിൽ നിന്നായി 177 സിനിമകൾ പ്രദർശിപ്പിക്കും. അന്താരാഷ്ട്ര മത്സരവിഭാഗത്തിൽ 14 സിനിമകളും മലയാള സിനിമ ടുഡേ

വിഭാഗത്തിൽ 12 ചിത്രങ്ങളും ഇന്ത്യൻ സിനിമ നൗ വിഭാഗത്തിൽ ഏഴ് ചിത്രങ്ങളും പ്രദർശിപ്പിക്കും. ലോക സിനിമാ വിഭാഗത്തിൽ 63 സിനിമകൾ ഉൾപ്പെടുത്തിയിട്ടുണ്ട്.

13000 ത്പരം ഡെലിഗേറ്റുകൾ പങ്കെടുക്കുന്ന കേരള രാജ്യാന്തര ചലച്ചിത്ര മേളയുടെ 29-ാം പതിപ്പിൽ നൂറോളം ചലച്ചിത്ര പ്രവർത്തകർ അതിഥികളായെത്തും.



കേരള രാജ്യാന്തര ചലച്ചിത്രമേളയുടെ ഭാഗമായി മൺമറഞ്ഞ ചലച്ചിത്ര പ്രതിഭകൾക്ക് ആദരവർപ്പിച്ച് ഇന്ന് സ്മൃതി ദീപ പ്രയാണം സംഘടിപ്പിക്കും. രാവിലെ നെയ്യാറ്റിൻകര മുൻസിപ്പൽ സ്റ്റേഡിയത്തിൽ നിന്നാരംഭിക്കുന്ന സ്മൃതി ദീപ പ്രയാണം വൈകിട്ട് മാനവീയം വീഥിയിൽ എത്തിച്ചേരും.

ചലച്ചിത്ര പ്രതിഭകളായ ജെ സി ഡാനിയേൽ, പി കെ റോസി, പ്രേം നസീർ, സത്യൻ, നെയ്യാറ്റിൻകര കോമളം എന്നിവരുടെ സ്മൃതി മണ്ഡപങ്ങളിലും ചരിത്ര പ്രസിദ്ധമായ മെറിലാൻഡ് സ്റ്റുഡിയോയിലും ആദരമർപ്പിച്ചാകും പ്രയാണം.



വൈക്കം സത്യാഗ്രഹത്തിന്റെ ശതാബ്ദി ആഘോഷങ്ങളുടെ സമാപനം ഇന്ന് വൈക്കത്ത് നടക്കും. വൈക്കം സത്യാഗ്രഹത്തിൽ പങ്കു വഹിച്ചു പെരിയോർ E.V രാമസ്വാമി നായ്ക്കരുടെ നവീകരിച്ച സ്മാരകം രാവിലെ തമിഴ്നാട് മുഖ്യമന്ത്രി MK സ്റ്റാലിൻ ഉദ്ഘാടനം ചെയ്യും. തുടർന്ന് നടക്കുന്ന പൊതുസമ്മേളനത്തിൽ മുഖ്യമന്ത്രി പിണറായി വിജയൻ അധ്യക്ഷത വഹിക്കും.



വടകര, തലശേരി റെയിൽവേ സ്റ്റേഷനുകളിൽ കൂടുതൽ ട്രെയിനുകൾക്ക് സ്റ്റോപ്പും മലബാറിൽ പുതിയ ട്രെയിനുകളും അനുവദിക്കണമെന്ന് കേന്ദ്ര റെയിൽവേമന്ത്രി അശ്വിനി വൈഷ്ണവിനെ കണ്ട് ഷാഫി പറമ്പിൽ MP ആവശ്യപ്പെട്ടു. ന്യൂഡൽഹിയിൽ റെയിൽവേ മന്ത്രിയുടെ ഓഫീസിൽ എത്തിയാണ് ഷാഫി പറമ്പിൽ ഇതുസംബന്ധിച്ച നിവേദനം കൈമാറിയത്.

വൈകിട്ട് 6.15ന് കണ്ണൂർ എക്സ്പ്രസ് കോഴിക്കോട് വിട്ടുകഴിഞ്ഞാൽ പിന്നെ തലശേരി ഭാഗത്തേക്ക് അടുത്ത ട്രെയിൻ ലഭിക്കാൻ മൂന്നു മണിക്കൂർ കാത്തിരിക്കണം. ഈ സമയത്ത് പുതിയ പാസഞ്ചർ

ട്രെയ്നുകളോ മെമു സർവീസോ ആരംഭിക്കണമെന്നും ഷാഫി പറമ്പിൽ ആവശ്യപ്പെട്ടു.



ഊർജ സംരക്ഷണ പ്രവർത്തനങ്ങൾ പ്രോത്സാഹിപ്പിക്കുന്നതിനായി ഗവൺമെന്റ് ഏർപ്പെടുത്തിയ സംസ്ഥാന ഊർജ സംരക്ഷണ അവാർഡുകൾ പ്രഖ്യാപിച്ചു. വൻകിട ഊർജ ഉപഭോക്താക്കളുടെ വിഭാഗത്തിൽ FACT യും കോഴിക്കോട് പീകെ സ്റ്റീൽ കാസ്റ്റിംഗ്സ് ലിമിറ്റഡും ഒരു ലക്ഷം രൂപയുടെ ക്യാഷ് അവാർഡ് പങ്കിട്ടു. ഇടത്തരം ഊർജ ഉപഭോക്താക്കളുടെ വിഭാഗത്തിൽ ആലപ്പുഴ V K L സീസണിംഗ് പ്രൈവറ്റ് ലിമിറ്റഡ് ജേതാക്കളായി. മിൽമ വയനാട് ഡയറി ഈ വിഭാഗത്തിൽ പ്രശസ്തി പത്രത്തിനർഹരായി. തൃശൂർ സ്റ്റീൽ ആൻഡ് ഇൻഡസ്ട്രിയൽ ഫോർജിംഗ്സ് ലിമിറ്റഡ് ചെറുകിട ഊർജ ഉപഭോക്താക്കളുടെ വിഭാഗത്തിൽ പ്രശസ്തി പത്രം നേടി .



ശബരിമല തീർത്ഥാടകർക്കായി പ്രധാനപ്പെട്ട എല്ലാ വിവരങ്ങളും ഉൾപ്പെടുത്തിയ ബഹുഭാഷാ മൈക്രോസൈറ്റു ടൂറിസം വകുപ്പ് പുറത്തിറക്കി.

ഇംഗ്ലീഷ്, ഹിന്ദി, തമിഴ്, കന്നഡ, തെലുങ്ക് ഭാഷകളിൽ തയ്യാറാക്കിയ മൈക്രോസൈറ്റും ഇംഗ്ലീഷ് ഇ-ബ്രോഷറും ഹ്രസ്വചിത്രവും മന്ത്രി പി.എ മുഹമ്മദ് റിയാസ് പ്രകാശനം ചെയ്തു. തീർത്ഥാടനം, ഗതാഗത, താമസ സൗകര്യങ്ങൾ തുടങ്ങി ശബരിമല തീർത്ഥാടകർക്ക് സഹായകമാകുന്ന വിവരങ്ങളെല്ലാം മൈക്രോസൈറ്റിലുണ്ട്.



റിപ്പബ്ലിക് ദിനത്തോടനുബന്ധിച്ച് ആകാശവാണി സംഘടിപ്പിക്കുന്ന സർവ്വഭാഷാ കവി സമ്മേളനത്തിൽ മലയാളത്തിൽ നിന്നും കവി മാധവൻ പുറച്ചേരി പങ്കെടുക്കും. ജനുവരി 19ന് മുംബൈയിൽ നടക്കുന്ന കവിസമ്മേളനത്തിന്റെ ശബ്ദലേഖനം റിപ്പബ്ലിക് ദിനത്തലേന്ന് ജനുവരി 25 ന് ദേശീയ തലത്തിൽ ആകാശവാണി പ്രക്ഷേപണം ചെയ്യും. 22 ഭാഷകളെ പ്രതിനിധാനം ചെയ്ത് കവികൾ സമ്മേളനത്തിൽ പങ്കെടുക്കും.



കണ്ണൂർ, മലപ്പുറം ജില്ലകളിലെ വിവിധ ഭാഗങ്ങളിൽ മുണ്ടിനീർ റിപ്പോർട്ട് ചെയ്യപ്പെടുന്ന സാഹചര്യത്തിൽ പൊതുജനങ്ങൾ ജാഗ്രത

പുലർത്തണമെന്ന് ജില്ലാ മെഡിക്കൽ ഓഫീസർമാർ അറിയിച്ചു. മലപ്പുറം ജില്ലയിൽ ഈ വർഷം ഇതുവരെ 13,643 മുണ്ടിനീർ കേസുകൾ റിപ്പോർട്ട് ചെയ്തതായി ജില്ലാ മെഡിക്കൽ ഓഫീസർ ഡോ.ആർ. രേണുക പറഞ്ഞു.

കണ്ണൂർ ജില്ലയിൽ ഈ വർഷം 12,800 പേർക്കാണ് മുണ്ടിനീർ റിപ്പോർട്ട് ചെയ്തത്.

ഡെസ്ക് റിപ്പോർട്ട്

....(വോയ്സ്)...

വായുവിലൂടെ പകരുന്ന ഈ രോഗം ഉമിനീർ ഗ്രന്ഥികളെ ആണ് ബാധിക്കുന്നത്. അഞ്ചിനും 15നുമിടയിൽ പ്രായക്കാരായ കുട്ടികളെയാണ് ഈ രോഗം കൂടുതൽ ബാധിക്കുന്നതെങ്കിലും മുതിർന്നവരിലും കാണപ്പെടാറുണ്ടെന്നും രോഗം കുട്ടികളിലേക്കാൾ ഗുരുതരമാകുന്നത് മുതിർന്നവരിലാണെന്നും ജില്ലാ മെഡിക്കൽ ഓഫീസർമാർ അറിയിച്ചു.

മുണ്ടിനീർ, മുണ്ടിവിക്കം, തൊണ്ടി വിക്കം എന്നീ പേരുകളിൽ അറിയപ്പെടുന്ന ഈ രോഗം മിക്സോ വൈറസ് പരാറ്റിഡെറ്റിസ് എന്ന വൈറസ് മൂലമാണ് പകരുന്നത്. രോഗം ബാധിച്ചവരിൽ അണുബാധ ഉണ്ടായ ശേഷം ഗ്രന്ഥികളിൽ വിക്കം കണ്ടുതുടങ്ങുന്നതിനു തൊട്ടു മുമ്പും വിക്കം കണ്ടു തുടങ്ങിയ ശേഷം നാലു മുതൽ ആറു ദിവസം വരെയുമാണ് സാധാരണയായി പകരുന്നത്.



ലോക ചെസ് ചാമ്പ്യനെ ഇന്നറിയാം. സിംഗപ്പൂരിൽ അവസാന മത്സരത്തിൽ ഇന്ത്യയുടെ ഗ്രാൻഡ് മാസ്റ്റർ ഡി ഗുകേഷും നിലവിലെ ചാമ്പ്യനും ചൈനീസ് ഗ്രാൻഡ് മാസ്റ്ററുമായ ഡിങ് ലിറനും 14-ാം റൗണ്ടിൽ ഇന്ന് ഏറ്റുമുട്ടും.

ഇന്നലെ ഗുകേഷും ഡിംഗ് ലിറെയും തമ്മിലെ പതിമൂന്നാം ഗെയിമും സമനിലയിലാണ് അവസാനിച്ചത്. അഞ്ച് മണിക്കൂർ നീണ്ട പോരാട്ടം 68 നീക്കത്തിൽ അവസാനിച്ചു. പൂർത്തിയായ 13 ഗെയിമിൽ ഇരുവരും രണ്ട് കളിവിതം ജയിച്ചു. ബാക്കി ഒമ്പതും സമനിലയായിരുന്നു. ഗുഗേഷിനും ഡിംഗ് ലിറിക്കും ആറര പോയിന്റ് വീതമുണ്ട്. ഇന്ന് നടക്കുന്ന പതിനാലാം ഗെയിമും സമനിലയിലായാൽ നാളെ ടൈബ്രേക്കിലാകും വിജയിയെ നിശ്ചയിക്കുക.



2034 ലെ ഫിഫ ലോകകപ്പ് ഫുട്ബോളിന് സൗദി അറേബ്യ വേദിയാകുമെന്ന് ഫിഫ ഔദ്യോഗികമായി പ്രഖ്യാപിച്ചു.

ഡെസ്ക് റിപ്പോർട്ട്.

....(വോയ്സ്)....

2030 ലെ ലോകകപ്പ് മൊറോക്കോ, സ്പെയിൻ, പോർച്ചുഗൽ എന്നീ രാജ്യങ്ങളിൽ സംയുക്തമായി നടത്താനും തീരുമാനമായി. ലോകകപ്പിന്റെ നൂറാം വാർഷികത്തോടനുബന്ധിച്ച്, 2030 ൽ ടൂർണമെന്റിലെ മൂന്ന് മത്സരങ്ങൾ അർജന്റീന, പരാഗ്വേ, ഉറുഗ്വേ എന്നിവിടങ്ങളിലും നടക്കും. രണ്ട് ടൂർണമെന്റുകളുടെയും 2030 ലെ ശതാബ്ദി ആഘോഷങ്ങളുടെയും തീരുമാനങ്ങൾ രണ്ട് വ്യത്യസ്ത വോട്ടുകളിലൂടെയാണ് എടുത്തത്.

ആദ്യ വോട്ട് ഉറുഗ്വേ, പരാഗ്വേ, അർജന്റീന എന്നിവയെ ശതാബ്ദി ആതിഥേയരായി തിരഞ്ഞെടുത്തപ്പോൾ, രണ്ടാമത്തെ വോട്ട് സ്പെയിൻ, പോർച്ചുഗൽ, മൊറോക്കോ എന്നിവയെ 2030-ലെ ആതിഥേയരായി സ്ഥിരീകരിക്കുകയും സൗദി അറേബ്യക്ക് 2034 ലെ ടൂർണമെന്റ് നൽകുകയും ചെയ്തു.

ആദ്യമായാണ് സൗദി അറേബ്യ ലോകകപ്പിന് ആതിഥേയത്വം വഹിക്കുന്നത്, രണ്ടാം തവണയും ടൂർണമെന്റ് മിഡിൽ ഈസ്റ്റിൽ നടക്കും.



ISL ഫുട്ബോളിൽ ചെന്നൈയിൻ FC ക്ക് ജയം. ചെന്നൈയിൽ ഹൈദരാബാദ് FC യെ എതിരില്ലാത്ത ഒരു ഗോളിനാണ് അവർ തോൽപ്പിച്ചത്.

ഇന്ന് ഈസ്റ്റ് ബംഗാൾ FC ഒഡീഷ FC യെ നേരിടും. വൈകിട്ട് ഏഴരയ്ക്ക് കൊൽക്കത്തയിലാണ് മത്സരം.



NCC കാഡറ്റുകളെ പങ്കെടുപ്പിച്ച് രാജ്യത്തെ തുറമുഖങ്ങൾ സന്ദർശിക്കുന്ന പ്രത്യേക പര്യവേഷണ യാത്രയ്ക്ക് കൊച്ചിയിൽ തുടക്കമായി. നാവിക സേനയുടെ പരിശീലന പായ്ക്കപ്പലായ I.N.S തരംഗിണിയിലാണ് കേരളത്തിലെയും ലക്ഷദ്വീപിലെയും 30 NCC കാഡറ്റുകളും ഒരു ഓഫീസറും അടങ്ങുന്ന സംഘം വിവിധ

തുറമുഖങ്ങൾ സന്ദർശിക്കുന്നത്. കടലിനെ അടുത്തറിയാനും, സാഹസികതയ്ക്കും വേദി ഒരുക്കുന്ന യാത്രയുടെ ആദ്യഘട്ടം ചൊവ്വാഴ്ച ചെന്നൈയിൽ സമാപിക്കും.



കോഴിക്കോട്ടെ പ്രധാന തിറയാട്ടങ്ങൾ ഉൾക്കൊള്ളിച്ചു കോഴിക്കോട് DTPC തയ്യാറാക്കിയ ഓഗ്മെന്റ് റിയാലിറ്റി തിറ കലണ്ടർ മന്ത്രി P.A മുഹമ്മദ് റിയാസ് പ്രകാശനം ചെയ്തു. കോഴിക്കോട് നടന്ന ചടങ്ങിൽ പാരമ്പര്യ തിറയാട്ട കലാകാരനും ഫോക്-ലോർ അക്കാദമി അവാർഡ് ജേതാവുമായ പീതാംബരൻ മുർക്കനാടിന് നൽകിയാണ് പ്രകാശനം നിർവഹിച്ചത്.

തെക്കൻ മലബാറിലെ കാവുകളിലും തറവാട്ടു സ്ഥാനങ്ങളിലും വർഷംതോറും നടത്തിവരുന്ന അനുഷ്ഠാന കലാരൂപമാണ് "തിറയാട്ടം".



മന്ത്രിമാരുടെ നേതൃത്വത്തിൽ കരുതലും കൈത്താങ്ങും പരാതി പരിഹാര അദാലത്ത് നെടുമങ്ങാട് താലൂക്കിൽ ഇന്ന് നടക്കും. മന്ത്രി G.R അനിലിന്റെ അധ്യക്ഷതയിൽ മന്ത്രി V.ശിവൻകുട്ടി ഉദ്ഘാടനം ചെയ്യും.

നാളെയാണ് ചിറയിൻകീഴ് താലൂക്ക് അദാലത്ത് .



കരുതലും കൈത്താങ്ങും പരാതി പരിഹാര അദാലത്ത് കാസർകോട് ജില്ലയിൽ ഈ മാസം 28 മുതൽ ജനുവരി ആറ് വരെ നടക്കും. മന്ത്രിമാരായ രാമചന്ദ്രൻ കടന്നപ്പള്ളി, V.അബ്ദുൽ റഹ്മാൻ എന്നിവരുടെ നേതൃത്വത്തിലാണ് അദാലത്ത്. പരാതികൾ ഈ മാസം 16 മുതൽ 23 വരെ സമർപ്പിക്കാം.



കൊച്ചി രാജ്യാന്തര വിമാനത്താവളം വഴി 18 കോടി രൂപയുടെ ഹെറോയിൻ കടത്തിയ കേസിൽ നൈജീരിയൻ സ്വദേശി ഉക്കാമാക്ക ഇമ്മാനുവേൽ ഒബിഡ , പെരിന്തൽമണ്ണ സ്വദേശി മുരളീധരൻ ഉണ്ണി എന്നിവരെ എറണാകുളം അഡീഷണൽ സെഷൻസ് കോടതി കഠിനതടവിന് ശിക്ഷിച്ചു. മുരളീധരന് 40 വർഷം കഠിന തടവും 4 ലക്ഷം രൂപ പിഴയും, നൈജീരിയൻ സ്വദേശിയ്ക്ക് 16 വർഷം കഠിന തടവും ഒന്നര ലക്ഷം രൂപ പിഴയും ആണ് കോടതി വിധിച്ചത്.

2022 ആഗസ്റ്റ് ൽ ഹരാരയിൽ നിന്നും നെടുമ്പാശേരിയിൽ എത്തിയ മുരളീധരൻ്റെ ബാഗേജിൽ നിന്നും 18 കിലോ ഹെറോയിൻ കസ്റ്റംസ് പിടിച്ചെടുത്തിരുന്നു. തുടർന്ന് നടന്ന ചോദ്യം ചെയ്യലിൽ ദൽഹി വിമാന താവളത്തിൽ മയക്കുമരുന്ന് ഏറ്റുവാങ്ങാനെത്തിയ ഉക്കാമാക്കയെക്കുറിച്ച് ലഭിച്ച വിവരത്തിൻ്റെ അടിസ്ഥാനത്തിൽ അയാളെ അറസ്റ്റ് ചെയ്യുകയായിരുന്നു.



കണ്ണൂർ തോട്ട ഗവ. ITI യിലെ SFI ആക്രമണത്തിൽ പ്രതിഷേധിച്ച് KSU സംസ്ഥാന വ്യാപകമായി ഇന്ന് പ്രതിഷേധ ദിനം ആചരിക്കും. കണ്ണൂർ ജില്ലയിലെ മുഴുവൻ ക്യാമ്പസുകളിലും പഠിപ്പ് മുടക്ക് സമരം നടത്തുമെന്ന് KSU അറിയിച്ചു.

അതിനിടെ, വിദ്യാർത്ഥി സംഘർഷമുണ്ടായ തോട്ട ഗവ. I.T.I. അനിശ്ചിതകാലത്തേക്ക് അടച്ചു. ഈ ദിവസങ്ങളിൽ ട്രെയിനികൾക്ക് ക്യാമ്പസിൽ പ്രവേശനം അനുവദിക്കില്ലെന്ന് പ്രിൻസിപ്പൽ അറിയിച്ചു. നാളെ പോലീസ് സർവ്വകക്ഷി യോഗം വിളിച്ചിട്ടുണ്ട്.

